

## 37702 - افطاری کے وقت اجتماع

### سوال

کیا رمضان المبارک میں افطاری کے وقت کسی مسجد میں اجتماع کرنا ممکن ہے چاہے یہ ایک دن کے لیے ہی ہو تا کہ مسجد کی جماعت والوں میں محبت والفت برقرار رکھی جاسکے؟ یا ایسا کرنا بدعت شمار ہوگا؟

### پسندیدہ جواب

الحمد لله.

یہ بدعت نہیں بلکہ ایسا کرنا مشروع ہے کیونکہ یہ مشروع چیز کا وسیلہ ہے ، ایسا کرنے سے مسلمانوں کے مابین محبت والفت اور بھائی چارے میں اضافہ ہوتا ہے جو کہ مشروع ہے -

اور پھر اللہ تعالیٰ نے بھی اپنے نبی محمد صلی اللہ علیہ وسلم پر مسلمانوں کے مابین محبت والفت پیدا کر کے احسان کیا ہے جو اس پر دلالت کرتا ہے کہ امت مسلمہ پر اللہ تعالیٰ کی طرف سے یہ بہت بڑا احسان اور انعام عظیم ہے -

اللہ سبحانہ و تعالیٰ کا فرمان ہے :

اسی نے اپنی مدد سے اور مومنوں سے تیری تائید فرمائی ہے ، ان کے دلوں میں باہمی الفت بھی اسی نے ڈالی ہے ، زمین میں جو کچھ ہے اگر وہ سب کچھ بھی خرچ بھی کر ڈالیں تو ان کے دلوں کو آپس میں نہیں ملا سکتے ، یہ تو اللہ تعالیٰ ہی نے ان میں الفت ڈال دی ہے وہ غالب حکمتوں والا ہے الانفال ( 62 - 63 ) -

اور نبی مکرم صلی اللہ علیہ وسلم کا فرمان ہے :

( اے اللہ کے بندو تم سب آپس میں بھائی بھائی بن جاؤ ) صحیح بخاری حدیث نمبر ( 6064 ) صحیح مسلم حدیث نمبر ( 2563 ) -

لہذا مسلمانوں کے مابین محبت والفت اور بھائی چارے کے اضافہ پر شریعت اسلامیہ نے زور دیا ہے اور اس کی حرص دلائی ہے ، اور اس تک پہنچنے کے لیے وسائل مشروع کیے ہیں مثلاً ایک دوسرے کو سلام کرنا ، ایک دوسرے سے ہنستے ہوئے ہشاش بشاش چہرے کے ساتھ ملنا ، اور حسن اخلاق کا مظاہرہ کرنا ، اور ایک دوسرے کو ہدیہ وغیرہ دینا -

اس کے علاوہ اور بھی بہت سے امور ایسے ہیں جس میں اسلام نے رغبت دلائی ہے ، اس لیے جو چیز بھی مسلمانوں میں محبت و بھائی چارے کے حصول اور اضافے کا سبب ہو وہ مشروع ہے -

واللہ اعلم .